

Vuk'uzenzele

Uyefulelwa Luphiko Lwetekuchumana Netekwatisa (i-GCIS)

Bhimbidwane 2022



**Kutinikela kuka-
Matlapu kuba-
fundzi kutfole
umklomelo**
Likhasi lesi-4




**Khulisa
ibhizinisi
yakho nga-
WhatsApp**
Likhasi lesi-6

I-ASIDI iphutfumisa kuphakelwa kwesakhiwonchanti etikolweni

UMMANGO waseMbunge eMthatha eNshonalanga Kapa nyalo sewunesikolo longatichenya ngaso.

More Matshedis

Sikolo Semabanga Laphasi iNkululeko Ralo Primary School sisibonelo lesihle lesikhomba kutsi imiphumela lemhle ingatfolakala uma imimango isebentisana ngekubambisana nahulumende.

Lesikolo, lesiseMthatha eNshonalanga Kapa, sacala kusebenta egalaji ekhaya lelunga lemmango Nkululeko Ralo, lesacanjwa ngaye.

Eminyakeni leyengca, lesikolo satfutsa kanengi ngoba besichubeka sikhula.

Kodvwa-ke, bafundzinabothishela abazange babe nenhlanhla yekuba netinsita letifanele kute kube kunyalo, lapho khona bangena kuminyango yesikolo sabo lesisha, lesinebuciko lobusezingeni.

Lesikolo sacedvwa kwa-

khiwa njengencenye yeLuhlelo Lwekuphutfumisa Kuphakelwa Kwesakhiwonchanti Setikolo (i-ASIDI), lolocalwa Litiko Letemfundvo Lesisekelo ngemnyaka we-2011.

Loluhlelo luhlose kususa tikolo leticekela phasi kuphepha kwebafundzi nekwebasebenti, ngenca yekuswelakala kwesakhiwonchanti lesifanele, yekuswelakala kwemanti, yekuswelakala kwetinsita tekutfutsa indle neyekuswelakala kwagezi.

Kute kube kunamuhla, i-ASIDI yakhe tikolo leti-266, yaphakela tikolo leti-886 ngetinsita tekutfutsa indle, yaphakela emanti etikolweni leti-1 030 nangagezi kuleti-372.

Bafundzi baseSikolweni Semabanga Laphasi iNkululeko Ralo Primary School

nyalo sebanemagumbi ekufundzela lafanele futsi bayakhona kufinyelela kusikhungo setinsita, kulabholatri yetesayensi, kusikhungo semakhono lahlukahlukene nakusikhungo sekudla.

Umbono Lekwabwane ngawo

Thishelanhloko Koleka Gilman unenshisekelo yekutfufukisa temfundvo eMthatha.

Liphupho lakhe lomake lekutsi kube nesikolo emnangweni wakhe lacala ngemnyaka we-1988, kwatsingemnyaka lolandzelako, wacala kwabelana nge-
mbono wakhe nemmango.

“Ummango wetfu bewugcwele kakhulu ngebantfwana labanengi labaneminyaka yekutsi bangacala kungena



Sikolo lesisha lesinebuciko lobusezingeni Semabanga Laphasi iNkululeko Ralo Primary School siniketa simondzawo sekufundza lesinesitfunti kubafundzi baseMbunge eMthatha.

esikolweni kodvwa banganandzawo labangaya kuyo kute batfole imfundvo. Umbono wami wamukelwa lilunga lemango Nkululeko Ralo, lowanikela ngelagalaji lelikhaya lakhe kutsi lisetjentiswe njengesikolo,” kusho Gilman.

Lomake wangeta watsi Ralo wahamba wayofuna ikhontheyina ka-Telkom leyabe se isetjentiswa njengalinye ligumbi lekufundzela Ralo futsi nalamanaye

emalunga emmango lamabili banikela ngemagalaji abo aba ngulamanye emagumbi ekufundzela. Lokudzabukisako Ralo wabese uyashona ngemnyaka we-2004.

Ngemnyaka we-1994, lesikolo satfutsa saya eholweni i-Eli Spilkin, leyakhiwa ngusombhizinisi wenzawo Eli Spilkin.

“Ngawo lowo mnyaka, sa-

Iyachubeka elikhasini lesi-2



Kufundza i-Vuk'uzenzele faka i-GOVAPP ku:



Bheka u-SA Government ku-Google playstore nome ku-appstore

TSINTSANA NATSI



Vuk'uzenzele



@VukuzenzeleNews

Iwebhusaythi: www.gcis.gov.za

I-imeyli: vukuzenzele@gcis.gov.za

www.vukuzenzele.gov.za

Lucingo: (+27) 12 473 0103

Tshedimosetso House:

1035 cnr Frances Baard and Festival streets, Hatfield, Pretoria, 0083

ELEMAHALA ALITSENGISI

Isukela elikhasini leku-1

tfola imithoyi lengubomahamba nendlwana lebuya kuLitiko Letemfundvo.

Ngabese ngiyabuka futsi ngafaka sicelo sendzawo lapho sitawugcina sakhe khona sikolo setfu. Sanikwa emahekhtha lasihlanu emhlaba ngemnyaka we-1998," kusho Gilman.

Inhlangano lengenti inzuzo lebitwa ngekutsi yi-Kals and Spaks yanikela nge-magumbi ekufundzela esikhashana lamatsafu, ummango wona wase wakha emagumbi lasihlanu eludzaka.

Kuyo yonkhe leminyaka,

Gilman wachubeka neku-gcugcutela kutsi lesikolo sitfutukiswe futsi kwagcina ngekutsi, kutfolakale emagumbi ekufundzela lasihlanu lavela Ehho-visi laNdvunankhulu wase-Nshonalanga Kapa.

Ngemnyaka we-2014, tintfo tagucuka taba tinhle ngalesikhatsi Litiko Letemfundvo Lesisekelo, ngekusebentisa i-ASIDI, likhipha ithenda yekwakha Sikolo Semabanga Laphasi iNkululeko Ralo Primary School.

"Kwakhiwa kwesikolo kwacala ngemnyaka we-2018 sacedza kwakhiwa ngemnyaka we-2021, sibonga i-ASIDI,"

kusho Gilman.

Ukukhutsata kufundza neku-fundzisa

Lisekela Lendvuna Yetemfundvo Lesisekelo Reginah Mhaule utsi litiko lifuna kucinisekisa kutsi sakhiwonchanti lesitakhiwo saso sonkhe sikolo sikhutsata bafundzi kutsi bete esikolweni nekutsi bafundze, nekutsi bothishela nabo bafundzise.

"Kwakhiwa kwalesikolo kuyindlela yahlumende yekubuyisa sitfunti etindzaweni tasemakhaya nakubantwana labahlu-phekile labasangena sikolo futsi nakubothishela babo,"

yangeta.

Lilunga lemtimba lolawula sikolo, Nomuntu Dlengane, utsi lesikolo lesisha sitawugcugcutela bothishela ne-bafundzi kutsi bafinyelele kumakhono abo ngalokuphelele.

"Simo sengcondvo se-bafundzi betfu nekutetsemba kwabo sevele kutfutukile ngenca yalesakhiwo-nchanti lesisha.

Loku kutawuphindze kuisite ekulandzeleni kuhlalisana ngekuchelana emagunjini etfu ekufundzela kute sikhone kucedza kusabalala Kwesifo Seligciwane lekhorona," kusho Dlengane.

Lesikolo sinebafundzi

laba-489, bothishela laba-14, kanye nabomabhalane lababili. Sicala ebangeni-R kuya kule-7 futsi sikolo lesingakhokhisi tindleko tekufundza. **V**

I-ASIDI ngetinombolo

- Kube netikolo te-ASIDI leti-39 letaphotfulwa emkhatsini kwemnyaka we-2020 kuya kuwe-2021.
- Imali lemabhiliyoni la-R1.395 yasetjentiswa kwakha tikolo emkhatsini kwemnyaka timali we-2020/2021.
- Linani selilonkhe, imali lemabhiliyoni lati-R8.195 yasetjentiselwa kwakha tikolo leti-266.

Lusuku lwekuvala kufakwa kweticelo ku-NSFAS luyasondzela

TITJUDENI LETIFUNA kufaka ticelo tekuchaswa ngemali yi-NSFAS tisalelwe kuphela sikhatsi lesifika kumhlati-7 kuBhimbidwane 2022 sekutsi bente njalo.

Sphelele Ngubane

Titjudeni nelusha loluvela kulabo labanemlandvo wekuhlupheka nelabasezingeni labahola kancane bayagcugcutelwa kutsi bafake ticelo tekuchaswa ngetimali Kusikimu Savelonkhe Sekusita Titjudeni Ngetimali (i-NSFAS).

Ngekusho kweLitiko Letemfundvo Lephakeme Netekucecshwa, kuchaswa ngetimali yi-NSFAS kuyatfolakala kulusha lesevele luphotfule tifundvo tasetikolweni noma leselelenta tifundvo telizinga leliphakeme etikhungweni temfundvo lephakeme.

Bangafaka ticelo tabo tekuchaswa ngetimali ku-NSFAS kute bakhone kufundza enyunivesi yemmango noma ekolishi lekufundzisa nelekucecshelwa temaciko noma temakhono (i-TVET), kufu-

neka bente loku kungakengci lusuku lwekuvala lwamhlati-7 Bhimbidwane, 2022.

Labafaka ticelo kufuneka babe:

- Takhamuti taseNingizimu Afrika noma bahlali ngalokugcwele labafisa kubhalisa noma lesevele babe bafundza kunyunivesi yemmango noma ekolishi le-TVET;
- Batfola sibonelelo se-Ejensi yekuCinisekiswa kwete-Nhlalakahle eNingizimu Afrika;
- Babuya emakhaya lahola linani selilonkhe lelihlanganisiwe lelingendluli ku-R350 000 ngemnyaka.

Likusasa leli-chakatile

Nhlakanipho Mkhize (26) uneticu tebuciko kutegezi, sibonga kuchaswa ngetimali yi-NSFAS, leyakhokhela tifundvo takhe ekolishi

i-Umfolozi TVET College Kwa-Zulu-Natali.

Mkhize, lobuya eRichards Bay, watfola Sitifiketi Savelonkhe (Semsebenti wetandla) Sekwakha Sakhiwonchanti Sagezi ngemnyaka we-2017.

Kwengeta kulokufundza lobekugcile ekolishi, kwadzingeka kutsi aphindze atfole kucecshwa lokwenteka emsebentini nekutsi aphumelele luhlolo lwekuba nalobuciko.

Asacala tifundvo takhe tasekolishi, Mkhize watfola litfuba lekulinga kusebentisa loko lakufundzile, kute acinisekise kutsi utfola kutetsemba kulamakhono lasisekelo labekawatfutukisa.

"Njengesitjudeni semnyaka wekucala ekolishi, besengivele ngicalile kubukana netinkinga tagezi emangweni wangakitsi. Likolishi i-Umfolozi TVET College belisnika kokubili kufundza ngethiyori kanye nekufundza nge-

kwenta.

"Lokukahle ngekuba sitjudeni sase-TVET akusiko kuphela kuvuleleka babone tintfo, kodvwa baphindze batfole kufundza lokuphokelekile lokugcile kulokwenteka endzaweni yekusebenta yangemphele lokucinisekisa kutsi banemakhono lafanele ngembi kwekutsi batfole ticu tabo," usho njalo.

Njengabo bonkhe bantfu labasha baseNingizimu Afrika labanemlandvo wekuhlupheka, Mkhize bekati kutsi ufuna kuba ngunjinyela, kodvwa kute umuntfu emndenini wakhe lobekangamelana netindleko tasekolishi.

"Lesikhatsi ngicala kwati ngalokuchaswa kwe-NSFAS, bengati kutsi kutangiholela lapho ngifuna kuya khona - kuba ngunjinyela," usho njalo.

Loluchaso lwe-NSFAS lwe-minyaka lemitsatfu lwakho-kha tindleko taMkhize tema-

bhuku, tekufundza kanye netetigitjelwa, futsi watfola nemali yekutinakekela. **V**

Usifaka njani sicelo

Titjudeni tingafaka ticelo nge-inthanethi ngekulandzela letinyatselo letilandzelako:

- Sinyatselo seku-1: Iya ku-www.nsfas.org.za bese ucafata ku- 'myNSFAS'
- Sinyatselo sesi-2: Vula i-akhawunti yakho ye-myNSFAS.
- Sinyatselo sesi-3: Cafata u-'apply' bese ugcwalisa letigaba letikusikrini.
- Sinyatselo sesi-4: Faka emadokhumentu ladzingekako, lapho kufanele khona.
- Sinyatselo sesi-5: Cafata u-'submit'.

Kutfole lwati lolubanti, vakashela www.nsfas.org.za noma usilandzele etinkhundleni temmango tekuchumana ku-**Facebook:** National Student Financial Aid Scheme, ku-**Twitter:** @myNSFAS naku-**Instagram:** @myNSFAS



government communications

Department: Government Communication and Information System
REPUBLIC OF SOUTH AFRICA

Tel: 012 473 0353

Email: vukuzenzele@gcis.gov.za

Address: Private Bag X745, Pretoria, 0001

Acting Head of Editorial and Production
Tyrone Seale | tyrone@gcis.gov.za

Acting Editor-in-Chief
Zanele Mngadi | zanelemngadi@gcis.gov.za

Managing Editor
Irene Naidoo | irene@gcis.gov.za

Writers
More Matshediso
Silusapho Nyanda

Graphic Designers
Tendai Gonese | Benny Kubjana

Production Assistants
Jauhara Khan | Sebastian Palmer

Language Practitioners
Nomgcibelo Motha | Boitumelo Phalatse
Thandolunye Magudulela | Sizwe Ziqubu

Vuk'uzenzele
is published by Government Communications (GCIS)

All rights reserved. Reproduction of the newspaper in whole or in part without written permission is strictly prohibited.

Printed by: RISING SUN PRINTERS

Distributed by: ON THE DOT



"Manje sesikhatsi sefu sonkhe sekutsi sisebentisane, sihloniphe Nelson Mandela, sakhe iNingizimu Afrika lensha, lencono yawonkhewonkhe."

MENGAMELI CYRIL RAMAPHOSA

#SendMe

SIKWAKHELA LIKUSASA LELINCONO
KUFUNDA KULO KO LOKWENTIWA NGUMADIBA



Asikho sizatfu se-GBV

Uma ngabe similo sesive sikalwa ngendlela lesiphatsa ngayo bantfu lababomake nebantfwana, loko kungasho kutsi siyahluleka kakhulu.

Letibalobalo takamuva tebugebengu letikhishwe Luphiko Lwetemaphoyisa AseNingizimu Afrika (i-SAPS) tikhomba kutsi enyukile emacala ekudlengula, ebudlova basekhaya, futsi, mhlawumbe lokusikhatsatako kakhulu, kwenyuka kwemacala ekubulawa kwebantfwana.

Emkhatsini kwaKholwane neMphala 2021, bantfu laba-9 556, linyenti labo lelibomake, badlengulwa. Loku kumaphesenti langetiwe lasikhombisa langetulu kwalowo esikhatsi lesengcile sekukhishwa kwalombiko.

Kulamacala ebudlova labikiwe lacishe abe-73 000 kulesikhatsi sanyalo salombiko, langetulu kwe-13 000 bewamayelana nebudlova basekhaya. Lizinga lemacala ekubulawa kwebantfwana likhule ngalokucishe kube ngilokuphindwe katsatfu uma kucatsaniswa nesikhatsi lesengcile sekukhishwa kwalombiko.

Sike sasho ngaphambilini kutsi lobudlova lobucondziswe kubomake lobentiwa madvodza bungubhubhane wesibili lekufuneka lelive letfu libukane naye, futsi nje ngalobhubhane we-COVID-19 naye lona singawuncoba uma singasebentisana.

Njengahulumende, sine-msebenti nesibopho sekuphophela tonkhe tinsita-letimcoka ekulweni nebugebengu be-GBV.

Kusukela kwacalwa Luhlelo Lwavelonkhe Lwendlelalisu Yekulwa Nebudlova Betebulili Nekubulawa Kwebesifazane

(i-NSP) ngemnyaka we-2020, kube kukhona kungenelela lokwehlukahlukene lokucondziswe kwi-GBV.

Loku kufaka ekhatsi tingu-cuko temtsetfo letinyenti, kusekelwa kwalabo labasindzile ngekuniketa emakhithi ebufakazi etiteshini temaphoyisa kanye netinsita tetengcondvo netekuhlalisana, kwakhiwa kwesikhwama se-GBVF kanye nekwekelwa kwekusebenta kwetikhungo tekunakekela teThuthuzela neteKhuseleka.

I-SAPS ivete kutsi kunenchubekela embili ekunciphiseni kusalela emuva lokukhulu emsebentini wekuhlaliya i-DNA, lekuyintfo lemcoka yekuletsa bulungiswa kulabo labasindze emacaleni etemacansi. I-SAPS futsi isebentisa emadeski le-134 e-GBV etiteshini temaphoyisa letikulo lonkhe lelive futsi isafuna kwengeta ngekusungula lemanye.

I-GBV lebangwa madvodza. Kuvamisile kakhulu kutsi kube madvodza ladlengulako. Kuvamile kutsi kube madvodza lenta lokubi lokumayelana nebudlova basekhaya.

Ngenca yekutsi madvodza lenta tintfo letimbi, kufuneka kube ngiwo lahamba embili ekukhulumeni nasekubikeni emacala lamayelana ne-GBV, ekuchwashiseni, ekufundziseni bontsanga nakumitamamo yekubuvikela.

Kufuneka kube madvodza lasetikhundleni letisetulu laseluhlelweni lwetfu lwetemfundvo, kungaba bothishelanhloko betikolo, bothishela nebafundzisi labasezingeni lemfundvo lephakeme, lekufuneka bente tikolo netindzawo tetemfundvo lephakeme tibe tindzawo letiphephile kubafundzi nakutitjudeni te-



sifazane, futsi bangasaphindzi, basebentise kabi tikhundla tabo letisetulu kute baphumelelise tifiso tabo tetemacansi.

Emadvodza kufuneka futsi adlale indzima yawo lenkhulu leyakhako neyekutsi ahlale akhona emindenini yawo, kakhulu ekukhuliseni emadvodzana awo kute akhombise kuphila kahle, nebudvodza lobukahle lobuhlonipha bomake nebantfwana.

Imimango netinhlango temmango kufuneka tisebentisane nahulumende kute kube nekungenelela lokutawuchaza kabusha budvodza kute sikhulise emadvodza laneluvelo, labeketelako nalanenhlonipho.

Njengoba nako kucedza i-GBV kungasiwo umsebenti wahulumende kuphela, angeke kubesemahlombe abomake nebantfwana kucedza lamazinga latfusako eludlame nekuhlukunyetwa lokwenteka kubo.

Emadvodza aseNingizimu Afrika kufuneka adlale indzima lenkhulu kuvikela

i-GBV. Kufuneka avisise kutsi yini lengena ngaphansi kwe-GBV, kakhulu budlova betemacansi.

Letibalobalo takamuva tebugebengu tikhomba kutsi bantfu labacishe babe-4 000 badlengulwa emakhaya abo noma emakhaya alabo lababadlengulako, futsi emacaleni la-400 labikiwe umdlenguli nemhlukeyetwa bebavana. Loku kusho kutsi lamanye emadvodza awavisisi kutsi kuya ecansini ngaphandle kwekuvumelana ngalokugcwele kulicala.

Emadvodza kufuneka ahloniphe emakhosikati awo netintfombi tawo futsi avisise kutsi kuba nemlingani lotsandzana naye akusiso sizatfu sekutsi wente licala lebudlova basekhaya.

Uma leyo naleyo ndvodza ingahlanganisa emadvodza lamabili bese bobatsatfu benta sifungo sekungasaphindzi badlengule bomake, bangasiphindzi babashaye futsi bagadzane kutsi bayasilanzela lesifungo, singacala kukhomba kutimisela kulwa i-GBV kulelive letfu.

Akukaneli kungenelela kuphela uma badlenguli sebangene eluhlelweni lwe-tebulungiswa. Kufuneka siyigweme ingenteki i-GBV ngembi kwekutsi yenteke.

Ngenta lubito kuwo onkhe emadvodza aseNingizimu Afrika, lamancane nalamadzala, lahlala emadolobheni nalahlala etindzaweni tase-makhaya, laphila simanje nalaphila sidzala, lashadile nalangakashadi, kutsi abe yincenye yemitamo yetfu yekuvikela lokudzingekako lokubuhlungu emakhaya nasemimangweni yetfu.

Ngekwalu kuvumela budlova lobucondziswe kubomake nakubantfwana, ngekungabi yincenye yako wena ngekwakho nangekubika tehlakalo letinjena, ubeka sibonelo kulamanye emadvodza angakini, kakhulu emadvodzeni lasesemancane nesebafaneni.

Utawube utfumela luphawu lolucacile lolutsi kute buhlobo, bungani noma kwetsembeka lokungaba sizatfu sekungasukumeli emalungelo abomake newebantfwana. **U**